



MBM
Vegurin langi 31
188 Hoyvík

Att: Hákun Steingrímsson, stjóra

Tórshavn, tann 11. mars 2020

Mál nr.: 19/00017

Viðgjørt: S.R.

Tilmælið um møguligan kappingaravlagandi krossstuðul í MBM

Samandráttur

1. Kappingareftirlitið valdi tann 10. oktober 2018 at seta í gongd kanning, sbrt. § 20, stk. 1 í kappingarlógini, ið skuldi staðfesta, hvørt krossstuðul var farin fram millum virkisøkini hjá MBM.
2. Tá eitt virkisøki fíggjar hall hjá øðrum virkisøki í somu fyrirøku verður hetta í kappingarrættarligum høpi nevnt krossstuðul.
3. Tað eru serliga tvey kappingarlig ivamál, sum stinga seg upp í sambandi við virksemið hjá MBM. Annað er, um MBM fremur krossstuðul í stríð við § 11, stk. 1 í kappingarlógini, og hitt, hvørt talan um kappingaravlagandi almennan stuðul, sambært § 12, stk. 1 og 2 í kappingarlógini.
4. Kappingareftirlitið og MBM høvdu fund tann 25 oktober 2019 har MBM varð kunnað um, at ávegis niðurstøðan hjá Kappingareftirlitinum var, at krossstuðul sannlíkt var farin fram.
5. Á fundinum tann 25. oktober 2019 varð ein fráboðan um kappingarlig ivamál handað MBM. Slík fráboðan eru eini boð um at Kappingareftirlitið metir, at tað fyriliggja kappingarlig ivamál og hevir tí í umbúna at kannað, um brot er framt á ásetingar í kappingarlógini.
6. MBM var longu á fundinum tann 25. oktober 2019 sinnað at koma við eini tilsøgn, sum gekk teimum ivamálum á mæti, sum Kappingareftirlitið hevði.
7. Kappingareftirlitið fekk tann 27. januar 2019 eina tilsøgn, sum gongur teimum ivamálum á mæti, sum vóru í fráboðanini um kappingarlig ivamál.
8. Kappingareftirlitið mælir Kappingarráðnum at gera tilsøgnina dagfest 25. januar 2019 bindandi fyri MBM, sbrt. § 23, stk. 1 í kappingarlógini.

Tilmælið

9. Kappingarráðið hevir tikið avgerð um at gera tilsøgnina dagfest 25. januar 2019 bindandi fyri MBM, sbrt. § 23, stk. 1 í kappingarlógini.




Inngangur

10. Kappingareftirlitið hefur við millumbilum fingið fráboðanir frá fyrítökum, sum eru ótryggar við at verða í kapping við eina eind sum Búrøkt. Ofta er tað óvissan um, hvørt MBM brúkar mjólkaframleiðsluna til at fígga virkseimið hjá Búrøkt.
11. MBM hefur monopolstöðu á marknaðinum fyri heilsølu av feskari mjólki í Føroyum og fær eisini almennan stuðul fyri at framleiða feska mjólki og aðrar mjólkarúrdráttir. Í 2018 fekk MBM áleið 22 mió. kr. í almennum stuðli, meðan ársúrslitið hjá felagnum var 2,3 mió. kr.
12. Kappingarneytar hjá Búrøkt kunnu tí hava orsök at halda, at Búrøkt verður rikið við halli. Um MBM hefur brúkt sína ráðandi stöðu til at fígga hall hjá Búrøkt er vandi fyri, at eisini kappingarførir kappingarneytar verða trýstir av marknaðum.
13. Kappingareftirlitið valdi tí tann 10. oktober 2018, við heimild í § 20, stk. 1 í kappingarlógini, at kanna, um krossstuðul varð latin millum virkisøkini hjá MBM í tíðarskeiðinum 2015 til 2017.
14. § 20, stk. 1 í Kappingarlógini heimilar Kappingarráðnum millum annað at byrja mál av egnum ávum.

Fyrítøkan

15. L/f Meginfelag Búnaðarmanna (MBM) eigur og rekur einasta mjólkarvirkið í landinum. Felagið rekur eisini handilin, Búrøkt. Upprunaliga var virkseimið hjá Búrøkt avmarkað til sølu av landbúnaðarvørum til limir í felagnum. Virkseimið er støðugt vaksið, og er talan í dag um ein handil, sum vendir sær til almenningin við einum breiðum úrvali av vørum til landbúnaðin og útilív.
16. MBM hefur deilt sítt virkseimi í fyra deildir. Hesar eru Mjólkarvirkið, Búrøkt Søla, Búrøkt Tænasta og Fyrisiting.

Mynd 1: MBM bygnaður



17. Fyrisitingin fevnir um stjórn, innkeyp og aðrar fyrisitingarligar uppgávur. Tað arbeiða 9 fólk í fyrisitingini.
18. Búrøkt Søla selur fóður umframt vørum til landbúnaðin og útilív. MBM byrjaði at selja fóður, handilstøð o.a. til landbúnaðin í 1987. Í fyrstuni varð mest sum bert selt til limirnar hjá MBM, og framvegis í dag er 55% av søluni til limirnar. Tað arbeiða 9 fólk í Búrøkt Sølu.



19. Krossstuðulskanningin vísti, at yvirskotið áðrenn felagskostnað hjá Búrokt Sölu var [...] t.kr. í 2015, [...] mió. kr. í 2016 og eitt undirskot á [...] t.kr. í 2017.
20. Búrokt Tænasta byrjaði í 1994 og hefur til endamáls at reka verkstað, veita tænastu, hava eftirlit við mjólkarárbúnað, og selja stórri landbúnaðarmaskinur til landbúnaðin. Tað eru 5 starvsfólk á deildini.
21. Krossstuðulskanningin vísti eitt undirskot áðrenn felagskostnað hjá Búrokt Tænastu á [...] mió. kr. í 2015, [...] mió. kr. í 2016 og [...] mió. kr. í 2017. Tað skal tó viðmerkjast at MBM á fundinum tann 25. oktober 2019 vísti á at nakað av undirskotsvirkseminum í grundini átti at ligið undir mjólkárvirkinum. M.a. varð nevnt útkall og viðlíkahald av mjólkárbottum.
22. Mjólkárvirkið fór undir framleiðslu tann 1. apríl 1980. Virkseimið fevnir um framleiðslu og sølu av mjólkárbúnaðinum. Har starvast 27 fólk.
23. MBM seldi fyri 148 mió. kr. í 2018. Av hesum stóð mjólkárvirkið fyri **[60-70]** %. Ársúrslitið hjá MBM var 2,3 mió. kr., meðan mjólkárvirkið hevði eitt úrslit áðrenn kostnað til felagsútreiðslur á [...] mió. kr. Hetta merkir at stuðulin á 22 mió. kr. hefur stóran týðning fyri mjólkárbúnaðinum.
24. Niðanfyrri eru roknskapartølini seinastu árin:

DKK	2015	2016	2017	2018
Nettosøla	133.811.556	135.335.311	140.859.880	147.704.645
EBITDA	8.360.514	7.286.424	8.326.353	9.866.564
Ársúrslit	1.080.308	87.722	1.313.360	2.341.974
Ognir	88.922.358	87.161.959	91.183.338	97.462.110
Eginpeningur	30.178.462	30.271.784	31.584.745	30.812.856

Marknaður

25. Kappingareftirlitið hefur ikki gjørt nakra marknaðarkanning, tí MBM í sambandi við handanina av fráboðanini um kappingarlig ivamál, ynskti at koma við eini tilsøgn.
26. Kappingareftirlitið hefur tó innheintað tøl frá TAKS og Hagstovuni yvir innflutningin av mjólkárbúnaðinum seinastu árin. Við støði í hesum hagtolum og nettosøluni hjá mjólkárvirkinum verður met, at MBM hefur ein marknaðarpart á [50-60]%.
27. Her skal tó viðmerkjast at talan er um eina ov víða Marknaðarlýsing, tí um skilmarkingin varð gjord sambært § 5 í kappingarlógini, so hevði talan verið um fleiri marknaðir. Av hesum vildi uttan iva verið fleiri har MBM ikki hefur nakra vøru at selja.
28. Hinvegin metir Kappingareftirlitið at MBM situr á øllum marknaðinum fyri heilsølu av feskari mjólk. Somuleiðis verður met, at MBM hefur eina sterka støðu á marknaðinum fyri sølu av súrróma og róma.



Stuðul

29. Mjólkarframleiðslan fær almennan stuðul eins og í nógvum øðrum londum. Bæði mjølkarbóndur og MBM fáa stuðul. Stuðulin sum verður latin, kann bólkast sum óbeinleiðis og beinleiðis stuðul í mun til tað at framleiða mjólk.
30. Beinleiðis stuðul er tann, sum verður latin í sambandi við framleiðslu av mjólkarúrdráttum, meðan óbeinleiðis stuðul verður latin til virkseimið, sum er knýtt ella avleitt av mjólkarframleiðsluni.
31. Niðanfryri er talva sum vísir stuðul pr. litur og bólka í mun til, um talan er um beinleiðis ella óbeinleiðis stuðul.

Stuðul pr. litur mjólk	2013	2014	2015	2016	2017	2018
Framleiðsla						
Innvigað mjólk, 1000 l	6.496	7.104	7.442	7.744	7.361	7.382
Beinleiðis stuðul						
Mjólkastuðul, tkr.	7.283	7.279	7.249	7.220	7.221	7.220
Flutningsstuðul, tkr.	2.753	2.847	2.923	3.029	2.900	2.953
MVG fyrimunur, tkr.	16.415	17.013	17.597	17.821	18.747	18.747
Tilsamans	26.451	27.139	27.769	28.070	28.868	28.920
Óbeinleiðis stuðul						
Stuðul til slátur av neytum, tkr.	467	500	551	499	525	1.100
Stuðul til stráfóður, tkr.	9.199	5.080	5.080	5.080	5.080	5.080
Avloysaraskipan, tkr.	480	480	480	480	480	480
Tilsamans	10.146	6.060	6.111	6.059	6.085	6.660
Samlaður stuðul fyri liturin						
Beinleiðis stuðul	4,07	3,82	3,73	3,62	3,92	3,92
Óbeinleiðis stuðul	1,56	0,85	0,82	0,78	0,83	0,90
Tilsamans	5,63	4,67	4,55	4,41	4,75	4,82

32. Sum tað framgongur av omanfyrirstandandi talvu, so hevur stuðulin til mjólkaframleiðsluna ligið millum 4,41 og 5,63 kr. pr. litur av mjólk. Í 2018 fekk MBM 61% av stuðlinum, meðan eigararnir av MBM, mjølkarbóndur, fingu 49%.
33. Seinastu árin hevur ársúrslitið hjá MBM ligið millum 1 mió. kr. 2,4 mió. kr. Felagið hevur hesi árin fingið millum 19 og 22 mió. kr. í studningi. Sigast má tí, at stuðulsskipanir eru ein grundleggjandi fyrirtreyt fyri rakstrinum.
34. Flutningsstuðul verður latin við heimild í lögtingslóg nr. 32 frá 6. mars 2003 um landbúnaðarstuðul. Høvuðsendamálið eru at stuðla føroyskum landbúnaði og at tálma brúkaraprísunum á føroyskum landbúnaðarvørum.
35. MVG fyrimunurin kemst av eini áseting í lógini um meirvirðisgjald (§ 13, stk. 9), sum sigur, at virki sum keypa mjólk frá bóndum, ikki skulu rokna upphæddir sum stava frá söluni av mjólk og mjólkarúrdráttum við í avgjaldsskyldugu söluna.



36. Endamálið við § 13, stk. 9 var, at bændur skuldu fáa partvíst endurgjald fyri at meirvirðisgjald varð lagt á mjólkina. Hin partur av endurgjaldinum var, at Løgtingið sett verjutoll á innfluttar mjólkarvørur¹.
37. Upprunaliga ætlanin var at hækka mjólkarstuðulin, men Løgtingið valdi heldur at seta §13, stk. 9 í MVG-lógina.

Atburður

38. Um mjólkarvirkið hjá MBM hevur fíggað virkseimið hjá Búrokt yvir longi tíð, er talan um kappingaravlagning, sum kann geva Búrokt møguleika at trýsta kappingarførar kappingarneytar av marknaðinum.
39. Talan kann tí verða um brot á ávikavist §11 og §12 í kappingarlógini.
40. Um MBM hevur eina marknaðarráðandi støðu og brúkar hesa støðu til at vinna sær marknaðarpartar á øðrum marknaðum har felagið ikki hevur ráðandi støðu, kann talan verða um brot á §11 í kappingarlógini.
41. Í hesum ítøkiligum føri vildi tað tí m.a. verið neyðugt at fingið staðfest, um MBM hevur eina ráðandi støðu, um misnýtsla var farin fram, áðrenn møgulig avgerð um brot á §11 varð tikin.
42. Talan kann vera um brot á §12 um miðlar, sum eru latnir til mjólkarframleiðslu, verða brúktir til virkseimi, sum onki hava við mjólkaframleiðsluna at gera. Í tílíkum føri tekur Kappingarráðið støðu til, um ein kappingaravlagning er farin fram, meðan landsstýrismaðurin, sum varðar av stuðlinum tekur støðu til, um heimild er fyri framferðini, sum skapar kappingaravlagningina, sbrt. §12, stk. 2 í kappingarlógini.
43. Um ólógligur stuðul er latin, hevur Kappingarráðið heimild at geva boð um, at stuðulin skal stødga ella afturrindast, sbrt. §12, stk. 1 í kappingarlógini.
44. Verður tilsøgnin gjørd bindandi eftir § 23 í kappingarlógini verða tey stig sum skulu takast áðrenn ein avgerð verður tikin eftir § 11 ella § 12 ikki framd.

Tilsøgn

45. Ein fyritøka kann koma við eini tilsøgn sum gongur ivamálunum á mæti sum Kappingarráðið hevur viðvíkjandi møguligum broti á § 11, stk. 1 í kappingarlógini.
46. Metir Kappingarráðið at ivamálini hvørva við givnu tilsøgnini kann Kappingarráðið gera tilsøgnina bindandi fyri fyritøkuna, sbrt. § 23, stk. 1 í kappingarlógini.
47. Eftir at tilsøgnin er gjørd bindandi, kann Kappingarráðið geva boð til tess at tryggja, at tilsøgnin verður fylgd til fulnar og innan ásetta tíð, sbrt. §23, stk. 2 í kappingarlógini.
48. Kappingarráðið kann kalla aftur eina tilsøgn um týðandi viðurskifti broytast, um tilsøgnin ikki verður fylgd ella um skeivar ella villileiðandi upplýsingar eru latnar, sbrt. §23, stk. 3 í kappingarlógini.
49. Fyritøka, sum tilvitað ella av grovum ósketni ikki ger eftir tilsøgn sum er givin eftir § 23 í kappingarlógini, kann revsast við bót, sbrt. § 31, stk. 1, nr. 8.

¹ Ll. nr. 193 frá 30. desember 1992



Kappingareftirlitið

50. Fyrirtøka, sum tilvitað ella av grovum ósketni, ikki ger eftir boðum givin eftir §23, stk. 2 kann revsast við bót, sbrt. § 31, stk. 1, nr. 9.
51. Ásetingin í §23 í kappingarlógini gevur Kappingarráðnum møguleika at enda eitt mál við at gera eina tilsøgn bindandi. Fyrimunur er við at enda mál á slíkan hátt, tí hetta er bæði skjótt og orkusparandi og kappingarligi trupulleikin verður samstundis loystur.
52. Ein avgerð eftir §23 í kappingarlógini hevur hinvegin við sær, at ongin avgerð verður tikin um, hvørt brot er framt á áseting í kappingarlógini.
53. Tilsøgnin frá MBM er endurgivin niðanfyri:



Viðv. máli 19/00017 – Kappingarlig ivamál hjá MBM

Sum avtala á fundi okkara millum tann 6/1-20 hava vit - vísandi til skriv tykkara frá 25. oktober 2019 og fundin sama dag – fylgjandi viðmerkingar:

Kappingareftirlitið gjørði í skrivinum greitt, at ávísur kross-stuðul helst fór fram millum ávís virkisøki hjá MBM. Sum vit nevndu á fundinum, so eru vit á MBM ikki ósádm í niðurstøðunum hjá Kappingareftirlitinum og sum avtala, vilja vit hervið - í samráð við eftirlitið - royna at enda málið eftir § 23.

Serliga ivasamt í kappingarhøpi var økið millum mjólkaframleiðsluna og tænaustudeildin á Búrøkt. Her var niðurstøðan hjá eftirlitinum, at stuðul mátti vera farin fram.

MBM hevur verið vitandi um støðuna, og hevur nú tikið avleiðingarnar av hesum. Vit byta tænaustudeildina upp í tvær eindir, flyta tann partin, ið hoyrir til virkið, yvir á mjólkaframleiðsluna og rest yvir á Búrøkt.

T.v.s. at vit, eftir at bygnaðurin er broyttur og lagaður til veruleikan, ikki hava nakra sjálvstøðuga tænaustudeild longur. Inntøkur og útreiðslur eru fluttar yvir á tey øki sum egentliga vara av uppgávuunum.

Men Kappingareftirlitið nevnir eisini møguleikan at Búrøkt Søla okkurt árið kann hava móttikið stuðul. Tí hava vit eisini gjørt nakrar roknskaparligar broytingar á tí virkisøkinum.

Fyri at vit – og eisini Kappingareftirlitið – kunnu gera eina nóg góða greining av deildunum, verður roknskapurin deildur ørvisi upp. Vit hava valt at deilt roknskapin upp í 3 eindir, Búrøkt handil, Raska (mjólkavirkið) og einari Fyrisiting.

Raska (Mjólkvirkið):

Hevur alt ið krevst at selja mjólk, frá fjósinum til sølu av mjólk.

Teknisk deild (Allar maskinur ið krevst at framleiða mjólk úti hjá bóndanum og maskinur ið framleiðsluni)

Framleiðsla av mjólk

Innvigan av mjólk

Pakka ordrar

Søla av mjólk

Avrokning av mjólk



Búrøkt handil:

Selur fóður og brúksvørur, deildin bleiv stovnað vegna bóndan, men er voksin til okkurt meira.

Rokniskaparliga leistur

Allar inntøkur og útreiðslur vera deildar pr. deild. Hettar verður uppsett í skipanini, so einki kann bókast uttan deild verður ásett. Vit hava býtt MBM upp í 3 deildir.

- Raska
- Búrøkt handil
- Fyrisiting

Starvsfólkakostnaðir

Allar lønir vera bókaðar eftir hvar tær hoyra heima. Í nøkrum førum vera tær deildar eftir hvussu nógv arbeiði verður gjørt fyri hvørja deild. Til dømis koyring av bulk (fóður) og innvigan av mjólk verður gjørt av somu fólkum har lutfallið er 1/3 fóður koyring og 2/3 koyring av mjólk.

Íløgur og avskrivningar

Allar íløgur vera álagðar við einari deild, so allar avskrivningar vera gjørdar rættað stað. Um ein íløgur hoyrir heima fleiri staðni verður ein millumbóking gjørd. Til dømis felagshóllir, har vera bókað leiga millum deildir. Eisini fáa deildinar hvør sína hardware og software íløggu ið verður avskriva pr. deild. Um íløgur verður lagd undir fyrisiting verður hon deild við einum lutfalli pr. deild.

Lán

Øll lán hjá MBM eru ásett til hvat endamál, somuleiðis vera rentuútreiðslur bókað á rætta deild ella deildar ið mun til lutfall.

Hølliskostnaður

Avskrivningar av høllum vera skrásettar á viðkomandi eind. Um ein bygningur verður brúktir av fleiri eindum, verður leiga goldin. Til dømis høvuðsbygningurin har eru avskrivningar bókaðar á fyrisiting og leiga verður goldin til fyrisiting eftir fermetrum.

Felagsútreiðslur (Fyrisiting):

Verður so vítt gjørligt deild millum tey ymisku virkisøkini. Tíma nýtslan hjá teimum einstøku fólkunum í fyrisitingini avgerð lutfallið.

Innanhýsis arbeiði

Um arbeiði verður gjørt millum deildir, verður rokning send til deildina, ið hevur umbiðið arbeiði.

Við hesum broytingum skuldi tað verið gjørligt at fylgt øllum inntøkum og útreiðslum felagsins, og bóka tær har tær hoyra heima.

Vit vilja senda Kappingareftirlitinum avrit av kvartalsroknskapunum tá teir fyriliggja, soleiðis at eftirlitið kann tryggja sær at broytingarnar hava neyðuga virknað og avleiðing.



Kappingareftirlitið

Bónus/Vinningsbýti MBM gevur somuleiðis tilsögn um at hvør deild (Raska og Búrøkt) lata vinningsbýti/bónus um úrslitið loyvir tí, í mun til sítt egna virkseml. Tvs. at Raska útlutar ímun til fortreytir sum kvotu, dygd og innvigaða mjólk, meðan Búrøkt útlutar í mun til samhandil við Búrøkt. Bónus/vinningsbýti verður bóka á viðkomandi deild.

MBM gevur somuleiðis tilsögn um at bæði Búrøkt og Raska fara at verða ríknar á einum handilsligum grundarlagið. Hetta merkir m.a. eitt nøktandi avkast.

MBM sendur Kappingareftirlitinum figgjarætlan fyri einstøku virkisøkini og figgjarætlan fyri MBM.

MBM sendur somuleiðis Kappingareftirlitinum Ársfrásøgn fyri 2020 við útgreining av bruttovinninginum, deildarroknaskapin fyri 2020, og saldbalansu fyri 2020.

Hesar broytingar í okkara roknskaparlíga leisti eru settar í verk, og skuldu eftir okkara tykki gingið Kappingareftirlitinum á møti í teirra ivamálum viðv. einum møguligum krossstuðli innan deildunum á MBM.

Eru spurningar eru tit vælkomin, at seta tykkum í samband við undirritaða.

Vil tíðin vísa, at hesin nýggji leisturin ikki livir upp til ásetingarnar í Kappingarlógini á ein nøktandi hátt, eru vit sjálvandi altíð fús til at gera broytingar í komandi tíðum, um ynski skuldi veri um tað.


Vínárliga

Hákon Steingrímsson, stjóri MBM



Meting

54. Kappingareftirlitið metir, at tilsøgnin, hefur við sær ein greiðari skilnað millum Mjólkarvirkið og Búrøkt.
55. Tilsøgnin hefur við sær eina broyting í bygnaðarviðurskiftunum hjá MBM:



56. Tað sum fyrr var nevnt Búrøkt Tænasta hvørvur. Ístaðin verður virkseimið hjá hesi deild býtt millum Búrøkt og Mjólkarvirkið. Fortreytin fyri hvussu hetta verður deilt er, um talan er um vøru ella tænastu, sum er neyðug fyri at reka mjólkarframleiðslu. Er svarið játtandi, so verður virkseimið flutt til mjólkarvirkið og er svarið noktandi verður tað flutt til Búrøkt.
57. Tað er tó virkseimi sum umskarðar bæði økir.
58. Verkstaðið og virkseimið knýtt at verkstaðnum verður flutt til mjólkarvirkið, men í tann mun Búrøkt hefur brúk fyri tænastur ella vøru frá hesum virkisøki, so verður tað gjørt ímóti rokning og á einum handilsligum grundarlagi.
59. Fyrisitingin er felags fyri bæði mjólkarvirkið og Búrøkt, og kostnaðirnir av henni verða deildir í mun til brúk.
60. Leiðslan í MBM metir at deildarroknskapurin pr. fyrsta ársfjórðing fer at vísa, at Búrøkt verður rikið á einum handilsligum grundarlagi.
61. Kappingareftirlitið metir, at man eigur í øllum førum at vænta, at roknskapirnir fyri 2020 vísa, at Búrøkt verður rikið á einum handilsligum grundarlagi.
62. Kappingareftirlitið metir, at við at gera tilsøgnina bindandi kann tryggjast, at krossstuðul ikki fer fram millum mjólkarvirkið og Búrøkt. Sostatt verður trygd fyri, at MBM ikki kann brúka mjólkarvirkið til at fígga virkseimið hjá Búrøkt og harvið móguliga trýsta kappingarfórar kappingarneytar av marknaðinum.
63. Kappingareftirlitið metir tí, at tilsøgnin tryggjar at endamálið við kappingarlógini um at fremja eina fulldygga samfelagsliga tilfeingisnýtslu verður rokkið.



Kappingareftirlitið

Niðurstøða

64. Kappingarráðið metir at tilsøgnin vil tryggja, at umstøður eru fyri virknari kapping á marknaðinum.
65. Kappingarráðið hevur tí avgjørt at gera tilsøgnina frá MBM, dagf. 25. februar 2020, bindandi, sbrt. §23 í kappingarlógini.

Vegna

Kappingarráðið

Heri Joensen
formaður

Terje Sigurðsson
deildarstjóri